

॥ महागणपति नवार्णवेदपाद स्तवः ॥

श्रीकण्ठतनय श्रीश श्रीकर श्रीदलार्चित।

श्रीविनायक सर्वेश श्रियं वासय मे कुले ॥ १ ॥

गजानन गणाधीश द्विजराज-विभूषित।

भजे त्वां सच्चिदानन्द ब्रह्मणां ब्रह्मणस्पते ॥ २ ॥

णषष्ठवाच्यनाशाय रोगाटविकुठारिणे।

घृणापालितलोकाय वनानां पतये नमः ॥ ३ ॥

धियं प्रयच्छते तुभ्यम् ईप्सितार्थप्रदायिने।

दीप्तभूषणभूषाय दिशां च पतये नमः ॥ ४ ॥

पञ्चब्रह्मस्वरूपाय पञ्चपातकहारिणे।

पञ्चतत्वात्मने तुभ्यं पशूनां पतये नमः ॥ ५ ॥

तटित्कोटि-प्रतीकाश-तनवे विश्वसाक्षिणे।

तपस्वि-ध्यायिने तुभ्यं सेनानिभ्यश्च वो नमः ॥ ६ ॥

ये भजन्त्यक्षरं त्वां ते प्राप्नुवन्त्यक्षरात्मताम् ।

नैकरूपाय महते मुष्णतां पतये नमः ॥ ७ ॥

नगजावरपुत्राय सुरराजार्चिताय च।
 सगुणाय नमस्तुभ्यं सुमृडीकाय मीढुषे ॥ ८ ॥
 महापातकसङ्घात महारणभयापह।
 त्वदीय कृपया देव सर्वानव यजामहे ॥ ९ ॥
 नवार्णरत्ननिगमपादसम्पुटितां स्तुतिम् ।
 भक्त्या पठन्ति ये तेषां तुष्टो भव गणाधिप ॥
 ॥ इति श्री महागणपति नवार्णवेदपादस्तवः सम्पूर्णः ॥

This stotra can be accessed in multiple scripts at:

http://stotrasamhita.net/wiki/Mahaganapati_Navarnavedapada_Stava

Facebook: <http://facebook.com/StotraSamhita>

GitHub: <http://github.com/stotrasamhita>

Credits: <http://stotrasamhita.net/wiki/StotraSamhita>About>